



FIL-PRIM' AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM it-Tnejn, 20 ta' Lulju, 2020

Kawża Nru. 3

Rik. Nru. 1061/10JRM

Mario GALEA u martu Ġuża għall-interess li jista' jkollha

VS

ID-DIRETTUR, MANAGEMENT AND PERSONNEL OFFICE, FL-UFFIĊĊJU TAL-PRIM' MINISTRU; Iċ-*Chairman*, Kummissjoni dwar is-Servizz Pubbliku; Is-Segretarju Permanenti, Ministeru għall-Affarijiet Barranin; u l-Avukat Ġenerali tar-Repubblika, illum imsejjaħ l-Avukat tal-Istat

Il-Qorti:

Rat ir-Rikors Maħluf imressaq fl-20 ta' Ottubru, 2010, li bih u għar-raġunijiet hemm imfissra l-atturi talbu li l-Qorti (1) ssib li l-aġir tal-imħarrkin, jew min minnhom, li jtemmu l-ħatra tal-attur bħala uffiċjal tas-sigurtà ("*security officer*") mal-Ministeru tal-Affarijiet Barranin huwa wieħed essenzjalment ingust, mhux raġonevoli, u jmur kontra l-prinċipji ta' ġustizzja naturali. (2) issib li t-tneħħija tiegħu mill-grad ta' "*Security Officer*" hija nulla

u bla effett. (3) tordna lill-imħarrkin jerggħu jagħtuh il-ħatra li minnha tneħħa b'seħħ mit-22 ta' April, 2010, id-data ta' meta tneħħietlu. u (4) tagħti dawk l-ordnijiet l-oħra li jidhrilha xierqa fiċ-ċirkostanzi tal-każ. Talbu wkoll l-ispejjeż;

Rat id-degriet tagħha tat-28 ta' Ottubru, 2010¹ li bih appuntat il-kawża għas-smieġ, ordnat in-notifika lill-imħarrkin u tat direttivi lill-atturi dwar it-tressiq tal-provi min-naħa tagħhom;

Rat it-Twegiba Maħlufa mressqa mill-imħarrekk *Chairman* tal-Kummissjoni dwar is-Servizz Pubbliku fl-24 ta' Novembru, 2010, li biha laqa' għall-azzjoni attriċi billi qal li, skond l-artikolu 115 tal-Kostituzzjoni, il-Kummissjoni mhijiex sindakabbli minn qorti fit-twertiq tal-funzjonijiet tagħha. Żied jgħid li l-ħatra tal-attur tħassret għaliex kienet ingħatat bi żball provokat mill-attur innifsu meta ressaq it-talba tiegħu u kien jaf li ma kellux il-grad sostantiv ta' uffiċjal tas-sigurtà. Temm jgħid li l-Kummissjoni ma wettqet l-ebda ksur tal-prinċipji ta' ġustizzja naturali, għaliex kulma ġara kien li "sitwazzjoni żbaljata giet raddrizzata biex tiġi konformi mal-liġi";

Rat it-Twegiba Maħlufa mressqa mill-imħarrkin Direttur Ġenerali, Segretarju Permanenti u Avukat Ġenerali fil-25 ta' Novembru, 2010, li biha laqgħu għall-azzjoni attriċi billi, b'mod preliminari, qalu li l-Avukat Ġenerali ma messux tħarrekk f'din il-kawża għaliex mhuwiex il-kontradittur legittimu tal-pretensjonijiet attriċi, u għalhekk imissu jinheles milli jibqa' fil-kawża bi spejjeż għall-atturi; li safejn l-azzjoni attriċi hija maħsuba biex tara jekk il-Kummissjoni dwar is-Servizz Pubbliku jew l-uffiċjali pubbliċi delegat minnha wettqux sewwa x-xogħol tagħhom, din il-Qorti ma tistax tistħarriġhom minħabba dak li jgħidu l-artikoli 110 u 115 tal-Kostituzzjoni. Fil-mertu, laqgħu billi qalu li t-talbiet attriċi mhumiex mistħoqqa għaliex kien hemm raġunijiet tajba għaliex il-ħatra tal-attur intemmet meta ħareġ li ma kienx iħaddan il-grad meħtieġ biex seta' ressaq it-talba tiegħu biex jinħatar u għalhekk ma setax japplika għal dak il-grad ;

Rat id-digriet tagħha tal-11 ta' Jannar, 2011² li bih ordnat li, qabel kull haġ'oħra, ssir it-trattazzjoni fuq l-ewwel eċċezzjoni preliminari tal-Kummissjoni mħarrka u fuq t-tieni eċċezzjoni preliminari tal-imħarrkin ntimati l-oħrajn;

Rat id-digriet tagħha tat-2 ta' Frar, 2011³, li bih ordnat li l-kawża titkompla għas-smieġ tal-provi ta' l-atturi wara li semgħet u qieset is-sottomissjonijiet dettaljati li saru mill-Avukati difensuri tal-partijiet;

¹ Paġ 20 u 21 tal-proċess

² Paġ 31 tal-proċess

³ Paġ 55 tal-proċess

Rat it-Talba imressqa minn uħud mill-intimati fid-9 ta' Settembru, 2011⁴ u d-digriet tagħha tal-15 ta' Settembru, 2011 li bih ħatret lill-Av. Dr. Maria Dolores Gauci sabiex tisma' xhud li ġiet minn barra;

Rat in-nota imressqa mill-atturi fl-10 ta' Mejju, 2012⁵ u d-dokumenti meħmużin magħha;

Rat in-nota imressqa mill-atturi fl-4 ta' Ġunju, 2012⁶ u d-dokumenti meħmużin magħha;

Rat in-nota imressqa mix-xhud Rosette Spiteri Cachia fis-26 ta' Diċembru, 2012⁷ u d-dokumenti meħmużin magħha;

Rat id-digriet tagħha tat-22 ta' Jannar, 2013⁸, li bih ordnat lill-partijiet sabiex jagħmlu s-sottomissjonijiet tagħhom bil-miktub wara li rat l-Artikolu 165 tal-Kapitolu 12 tal-Liġijiet ta' Malta;

Rat in-nota ta' sottomissjonijiet imressqa mill-atturi fit-30 ta' April, 2013⁹;

Rat in-nota ta' sottomissjonijiet imressqa minn uħud mill-imħarrkin fis-26 ta' Ġunju, 2013¹⁰, bi twegiba għal dik tal-atturi;

Rat in-nota ta' sottomissjonijiet imressqa mill-Kummissjoni mħarrka fit-28 ta' Ġunju, 2013¹¹, bi twegiba għal dik tal-atturi;

Rat id-degrieti tagħha li bihom ħalliet il-kawża għas-sentenza;

Ikkunsidrat:

Illi din hija azzjoni ta' sħarriġ ġudizzjarju. L-atturi jilmentaw mill-mod kif tħassret il-ħatra li l-attur kien inġhata bħala uffiċjal tas-sigurtà fil-Ministeru mħarrekk. Jixlu lill-imħarrkin b'imġiba mhux xierqa billi jgħidu li ma ġiex konsultat u ma ngħatax id-dritt li jgħid il-fehma tiegħu qabel ma ttieħdet

⁴ Paġ 76 u 77 tal-proċess

⁵ Paġ 131 sa 136 tal-proċess

⁶ Paġ 140 sa 148 tal-proċess

⁷ Paġ 203 sa 206 tal-proċess

⁸ Paġ 207 u 208 tal-proċess

⁹ Paġ 211 sa 219 tal-proċess

¹⁰ Paġ 221 sa 230 tal-proċess

¹¹ Paġ 231 sa 235 tal-proċess

id-deċiżjoni li l-kuntratt ta' ngagġ tiegħu jithassar. Jgħidu wkoll li t-tħassir tal-ħatra sa biex tinqeda terza persuna li ssieħbet fl-istess Ministeru wara li ngħata l-ħatra;

Illi għal din l-azzjoni, l-imħarrkin laqgħu b'eċċezzjonijiet preliminari w ukoll b'eċċezzjonijiet fil-mertu. Preliminarjament, jgħidu li l-Qorti ma tistax tistħarreg aġir tal-Kummissjoni mħarrka (minn issa 'l hemm imsejja "il-Kummissjoni") minħabba dak li jgħid l-artikolu 115 tal-Kostituzzjoni. L-Avukat Ġenerali jgħid wkoll li hu tħarrek għal xejn u mhux il-kontradittur legittimu tal-azzjoni attriċi billi ma kien imdahħal bl-ebda mod u la fil-proċess tal-ħatra u lanqas fil-proċess tat-tneħħija tal-attur mill-ħatra. Fil-mertu, jilqgħu billi jgħidu li l-qagħda tal-attur u d-deċiżjoni li ttiehdet kienet frott ta' żball li qam minn tagħrif li ta l-attur innifsu u li, meta ħarġu l-fatti iċċarati, l-iżball gie ratifikat. Jiċhdu li kien hemm fehma moħbija wara t-tħassir tal-ħatra tiegħu, u jiċhdu wkoll li dan sar biex jinqeda haddieħor li daħal jaħdem fl-istess taqsima fil-Ministeru;

Illi bhala fatti rilevanti li joħorġu mill-atti tal-kawża, jirriżulta li fil-25 ta' Ġunju, 2008¹², il-Management & Personnel Office, fl-Uffiċju tal-Prim Ministru (minn issa 'l hemm imsejjaħ "l-MPO"), ħareġ sejha għall-mili ta' postijiet ta' uffiċjali tas-sigurtà fil-Ministeru tal-Affarijiet Barranin (minn issa 'l hemm imsejjaħ "il-Ministeru")(MPO73/2008). L-attur kien fost dawk li tħajru u ressqu applikazzjoni¹³. Dak iż-żmien, l-attur kien jaħdem mal-Korporazzjoni għas-Servizzi tal-Ilma wkoll bhala uffiċjal tas-sigurtà;

Illi l-proċess tal-għażla tmexxa minn Bord maħtur (delegat) mill-Kummissjoni¹⁴

Illi b'ittra tat-18 ta' Awwissu, 2008¹⁵, il-Ministeru għarrfu li l-applikazzjoni tiegħu kienet tilhaq il-kriterji mitluba fis-sejha, u għaldaqstant ingħata jum u ħin li fih kellu jidher għal intervista quddiem il-Bord tal-Għażla (minn issa msejjaħ "il-Bord"). Huwa kkwalifa fis-sitt post¹⁶;

Illi jirriżulta li l-Ministeru rċieva struzzjonijiet mill-Public Administration Human Resources Office (minn issa 'l hemm imsejjaħ "PAHRO") biex il-ħatra tingħata lill-kandidati li mlew l-ewwel tliet postijiet fil-gradwatorja tal-għażla li għaddew mill-intervista, skond l-ordni tal-mertu. L-ewwel kandidat beda jaħdem mal-Ministeru minnufih, filwaqt li t-tieni (minn issa msejjaħ "Schembri") u t-tielet kandidat irrifjutaw l-istedina billi kellhom

¹² Dok. "RSC1b" f'paġġ. 173 sa 175 tal-proċess

¹³ Dok. "A" f'paġġ. 6 tal-proċess . Ara wkoll paġġ. 148 tal-proċess

¹⁴ Xhieda ta' David Bonello f'paġġ. 108 tal-proċess

¹⁵ Dok. "B" f'paġġ. 7 tal-proċess

¹⁶ Dokti. "RSC2" u "RSC9" f'paġġ. 176 u 191 tal-proċess

impjeg ieħor band'oħra mal-Gvern dak iż-żmien. Dan wassal biex l-attur issejjaħ biex jieħu l-kariga. B'ittra tad-19 ta' Settembru, 2009¹⁷, il-Ministru għarrfu bil-ħatra u li kien se jingħatalu kuntratt b'seħħ mis-16 ta' Settembru, 2009, b'sena prova. Din il-ħatra kienet konfermata b'ittra tat-30 ta' Settembru, 2009¹⁸ mill-Ministeru. L-attur kien imħarreg f'dan il-qasam¹⁹, u kien laħaq ħadem bħala uffiċjal tas-sigurtà mal-Korporazzjoni tas-Servizzi tal-Ilma²⁰ (minn issa msejha "il-Korporazzjoni"). Minkejja li mal-Korporazzjoni kien jaħdem bħala 'security officer', il-grad sostantiv tiegħu mal-Gvern kien ta' "Senior Tradesman"²¹;

Illi n-numru ta' uffiċjali tas-sigurtà fil-Ministeru bejn Settembru 2009 u Mejju 2010, kien ta' sebgha (7)²². F'Ottubru tal-2009, Schembri talab li jibda jirrapporta għax-xogħol mal-Ministeru²³. Hu beda jaħdem bħala tali għall-ewwel bħala "reliever" għall-uffiċjali l-oħra meta jkunu morda jew bil-frank, imbgħad skond l-iskeda kif kienet tiġi mfassla bejniethom u bejn l-uffiċjali li kellhom il-kariga ta' messaggiera²⁴;

Illi ftit wara li Schembri beda jaħdem fil-Ministeru, l-attur beda jisma' li seta' kien hemm xi problema bil-ħatra tiegħu, iżda ħadd fil-Ministeru ma kellmu dwar dan²⁵. Sadattant, fl-4 ta' Frar, 2010²⁶, l-MPO għarraf lis-Segretarju Permanenti fi ħdan il-Ministeru tal-Affarijiet Barranin (minn issa 'l hemm imsejha "is-Segretarju Permanenti"), li fiż-żmien li saret is-sejha għall-applikazzjonijiet, l-attur ma kellux il-grad ta' uffiċjal tas-sigurtà, iżda l-grad sostantiv ta' *Senior Tradesman* u għaldaqstant l-applikazzjoni tiegħu ma messhiex intlaqgħet;

Illi fit-13 ta' Frar, 2010²⁷, l-attur qabbad avukat biex jikteb lis-Segretarju Permanenti u jitlob spjegazzjoni dwar dak li kien sama', iżda baqa' bla twegiba²⁸;

Illi min-naħa tagħha, minn korrisondenza li ġgħib id-data tal-15 ta' Marzu, 2010²⁹ bejn is-Segretarju Permanenti u l-Kummissjoni, jirriżulta li s-Segretarju Permanenti talbet rapport dwar din is-sejha mingħand ic-Chairperson tal-Bord, u kopja ta' l-istess intbagħtet lill-Kummissjoni. Minn stħarriġ li sar miċ-Chairperson tal-Bord tal-Korporazzjoni, jirriżulta li Galea kien misluf

¹⁷ Dok "C", f'pag. 8 tal-proċess

¹⁸ Dok. "F" f'pag. 49 tal-proċess

¹⁹ Dokti. "J" u "L" f'pag. 17 u 18 tal-proċess

²⁰ Dok. "G" f'pag. 13 tal-proċess

²¹ Dok. "I" f'pag. 16 tal-proċess

²² Dok. "MCA" f'pag. 100A tal-proċess

²³ Ara l-affidavit ta' Emanuel Schembri f'pag. 185 tal-proċess

²⁴ Ara x-xhieda ta' Simon Darmanin f'pag. 120 tal-proċes

²⁵ Ara x-xhieda ta' Mario Ċiantar u ta' Rosette Spiteri Cachia f'pag. 71 u 197 tal-proċess

²⁶ Dok. "RSC3" f'pag. 177 tal-proċess

²⁷ Dok "D", f'pag. 9 – 10 tal-proċess

²⁸ Ara x-xhieda ta' Cecilia Galea Pirota f'pag. 88 sa 89 tal-proċess

²⁹ Dok. "RSC4" f'pag. 178 tal-proċess

(“detailed”) mal-Korporazzjoni u kien inħatar magħha bħala uffiċjal tas-sigurtà fl-1997³⁰;

Illi fis-27 ta’ April, 2010³¹, l-MPO bagħat jgħarraf lis-Segretarju Permanenti li l-ħatra tal-attur ma kinitx tiswa u kellha tithassar u, minflok, tissejjaħ il-persuna li kienet giet is-sitta wara l-intervista tal-għażla mill-Bord (minn issa msejjaħ “Xerri”). Jirrizulta li Xerri wkoll ma setax jinħatar għaliex kellu l-istess grad sostantiv bħall-attur³²;

Illi b’ittra (bla ma gġib data imma li l-attur waslitlu d-dar bil-posta registrata fit-3 ta’ Mejju)³³, wara dik tas-27 ta’ April, 2010³⁴, is-Segretarju Permanenti bagħtet tgħarraf lill-atturi bir-rakkomandazzjoni maħruġa mill-Kummissjoni biex il-ħatra tiegħu tiġi mħassra b’senh mit-22 ta’ April. Huwa ntalab jirrapporta lura għax-xogħol il-Korporazzjoni mill-għada. Il-Korporazzjoni giet mgħarrfa b’din id-deċiżjoni fl-4 ta’ Mejju, 2010³⁵. L-attur irrapporta lura għax-xogħol mal-Korporazzjoni fl-14 ta’ Lulju, 2010³⁶;

Illi F’Mejju, 2010³⁷, l-attur formalment bagħat ittra uffiċjali lill-imħarrkin biex jitlobhom idaħħluh lura għax-xogħol fil-grad ta’ Uffiċjal tas-Sigurtà fil-Ministeru;

Illi fl-20 ta’ Ottubru, 2010, l-attur fetax din il-kawża;

Illi għal dak li jirrigwarda l-konsiderazzjonijiet ta’ natura legali li jolqtu l-każ, jeħtieġ li l-Qorti tqis l-eċċezzjonijiet preliminari qabel ma tidhol f’eżami tal-mertu tal-azzjoni attriċi;

Illi l-Qorti sejra tqis **l-ewwel l-eċċezzjoni preliminari tal-Avukat tal-Istat**, li biha jgħid li mhuwiex il-kontradittur legittimu f’din il-kawża u ma messux tharrek. Huwa jgħid li postu mhuwiex f’kawża bħal din, aktar u aktar meta huwa ma kellu ebda relazzjoni ta’ impjeg mal-attur. Huwa jirrileva li fl-ebda parti tar-Rikors Maħluf ma jiddaħħal fil-ġrajja li minnhom jilmentaw l-atturi. Huwa jsemmi wkoll id-dispożizzjonijiet tal-artikolu 181B(2) tal-Kapitolu 12 tal-Liġijiet ta’ Malta bħala raġuni oħra għaliex il-ġudizzju huwa sħiħ bl-imħarrkin l-oħrajn fil-kawża³⁸;

³⁰ Dok. “RSC10” f’paġ. 205 tal-proċess

³¹ Dok. “RSC5” f’paġ. 179 tal-proċess

³² Dok. “RSC11” f’paġ. 206 tal-proċess

³³ Ara l-affidavit tal-attriċi Dok “JGA”, f’paġ. 60 tal-proċess

³⁴ Dok. “E” f’paġ. 11 tal-proċess. Ara wkoll ix-xhieda ta’ Cecilia Galea Pirota f’paġġ. 85 sa 86 tal-proċess

³⁵ Dok. “RSC7” f’paġ. 182 tal-proċess

³⁶ Ara affidavit ta’ Antonio Żammit f’paġ. 184 tal-proċess

³⁷ Dok. “H” f’paġġ. 14 u 15 tal-proċess

³⁸ Ara Nota ta’ Sottomissjonijiet tal-imħarrkin f’paġġ. 224 sa 225 tal-proċess

Illi, min-naħa tagħhom, l-atturi ma qajmu ebda sottomissjoni kontra din l-eċċezzjoni;

Illi l-Qorti tqis li l-eċċezzjoni hija tajba u li l-imħarrek Avukat tal-Istat tħarrek għalxejn. L-ebda waħda mill-erba' talbiet attriċi ma titlob l-għoti ta' rimedju li għalih irid joqgħod l-istess Avukat tal-Istat, biex ma jingħadx ukoll li l-ebda waħda mill-premessi tar-rikors promotur ma titfa' mqar l-icken ħjiel ta' rabta tal-istess Avukat tal-Istat maċ-ċirkostanzi li wasslu lill-atturi jifthu din il-kawża. Min-naħa l-oħra, l-Qorti tqis ukoll li l-attur ma ta l-ebda raġuni għalfejn għażel li jqiegħed lill-imħarrek Avukat tal-Istat fost dawk l-imħarrek li jridu jwieġbu għad-deċiżjoni amministrattiva li jrid li din il-Qorti tistħarreg. Il-fatt li l-artikolu 181B(3) tal-imsemmi Kodiċi jitlob li att ġudizzjarju maħruġ kontra l-Gvern irid ikun notifikat ukoll lill-Avukat tal-Istat ma jgibx b'daqshekk l-effett li l-istess Avukat irid jitharrek f'kawża. Biex parti tista' titqies bħala kontradittriċi leġittima tal-pretensjonijiet attriċi, irid jintwera minn tal-anqas li jkun hemm rapport ġuridiku li jnissel u jsejjes dik il-leġittimazzjoni passiva³⁹. F'dan il-każ, ma hemm l-ebda rapport ġuridiku bejn l-atturi u l-imsemmi mħarrek;

Illi għalhekk, il-Qorti qiegħda tilqa' l-ewwel eċċezzjoni tal-Avukat tal-Istat u sejra teħilsu milli jibqa' fil-kawża għaliex tonqos fih il-leġittimazzjoni passiva biex iwieġeb għat-talbiet attriċi;

Illi l-Qorti se tqis flimkien **l-ewwel eċċezzjoni tal-Kummissjoni mħarrika u t-tieni eċċezzjoni tal-imħarrek l-oħra** għaliex jgħidu bejn wieħed u ieħor l-istess haġa. B'dawn iż-żewġ eċċezzjonijiet l-imħarrek iridu li din il-Qorti żżomm lura milli tistħarreg il-mod kif il-Kummissjoni mħarrika mxiet f'dan il-każ. L-imħarrek jibbażaw id-difiża tagħhom fuq id-dispożizzjonijiet tal-artikoli 110 u 115 tal-Kostituzzjoni ta' Malta. Ta' l-ewwel jagħti lill-Kummissjoni s-setgħa li tagħmel rakkomandazzjonijiet lill-Prim Ministru dwar il-ħatra u t-tneħħija ta' uffiċjali pubbliċi u t-twettiq ta' kontroll dixxiplinari fuqhom⁴⁰. Tat-tieni jgħid li l-kwistjoni jekk il-Kummissjoni qdietx sewwa xi funzjoni mogħtija lilha bil-Kostituzzjoni ma għandhiex tiġi eżaminata minn ebda qorti. L-unika eċċezzjoni hija fir-rigward ta' allegat ksur tal-istess Kostituzzjoni fejn jidhlu d-drittijiet fundamentali tal-bniedem. L-imħarrek jgħidu li ladarba l-kwestjoni f'din il-kawża torbot ma' eliġibilità jew in-nuqqas tagħha għal ħatra fi ħdan is-servizz pubbliku, dan ma jaqax taħt l-eċċezzjoni fuq imsmemija, u għaldaqstant din il-Qorti ma tistax tistħarreg l-aġir tal-Kummissjoni⁴¹;

³⁹ App. Inf. PS 9.4.2008 fil-kawża fl-ismijiet *Focal Maritime Services Co Ltd vs Top Hat Co Ltd*

⁴⁰ Art. 110(1) tal-Kost.

⁴¹ Ara Nota ta' Sottomissjonijiet tal-imħarrek f'paġġ. 225 u 226 tal-proċess u f'paġġ. 233 sa 234 tal-proċess

Illi l-atturi jwarrbu din il-linja ta' difiża billi jgħidu li l-Kummissjoni mhix 'il fuq mil-liġi, u li haddiem mal-Gvern m'għandux jiġi ttrattat b'mod abbużiv jew arbitriju bħalma kien ittrattat hu fil-każ tiegħu⁴²;

Illi biex il-Qorti tqis is-siwi ta' dawn l-eċċezzjonijiet ikollha żżomm quddiem għajnejha kemm l-għamla ta' azzjoni li għandha quddiemha u kif ukoll il-kawżali li jsejsuha. Fid-dawl tan-natura partikolari tal-azzjoni li l-atturi għażlu li jressqu quddiem din il-Qorti, huwa stabilit li xogħolha hu li twettaq funzjonijiet limitati maħsuba biex tara li l-għemil amministrattiv ikun twettaq skond il-liġi, b'użu xieraq tas-setgħat mogħtijin lill-awtorità li tkun mill-istess liġi, u b'mod li ma jkunx hemm u la ksur tal-jeddijiet imħarsin mill-gustizzja naturali u lanqas twettiq abbużiv tal-istess setgħat. Bħala tali, f'azzjoni ta' sħarriġ ġudizzjarju – kemm jekk hija waħda mibdija taħt l-artikolu 469A tal-Kodiċi tal-Organizzazzjoni u Proċedura Ċivili u kif ukoll waħda taħt il-liġi ġenerali – xogħol il-Qorti huwa dak ta' "kassazzjoni" tal-għemil li minnu jitressaq l-ilment quddiemha: il-Qorti ma tihux fuqha b'rimedju t-teħid jew it-twettiq tal-għemil amministrattiv, liema għemil huwa setgħa li l-liġi tagħti biss lill-awtorità pubblika li tkun;

Illi dan ir-rwol tal-Qorti ilu żmien mifhum u aċċettat u dan johroġ min-natura nnifisha tal-azzjoni ta' sħarriġ tal-għemil amministrattiv. Għaldaqstant, meta l-Qorti tintalab tistharreġ għemil amministrattiv għandha tqis is-siwi ta' għemil bħal dak skond il-kejl tal-liġi u tal-prinċipji li jgħoddu għall-każ (u, jekk jirriżultaw iċ-ċirkostanzi xierqa, li tħassar dak l-għemil jew issibu ma jiswiex) mingħajr ma hija stess tiegħu d-deċiżjoni minflok l-awtorità kompetenti li lilha l-liġi tkun tat dik is-setgħa. Hu mħolli għal dik l-awtorità li twettaq, bid-diskrezzjoni xierqa, l-għemil u li tiegħu d-deċiżjonijiet li jitnisslu minn eżerċizzju bħal dak. It-tħassir ta' deċiżjoni min-naħa tal-Qorti jgħib biss li l-istess Qorti tarġa' tgħaddi l-każ għas-smiġħ lil dik l-awtorità għall-kunsiderazzjoni mill-ġdid tal-każ⁴³. Jista' jkun li l-Qorti tindika lill-awtorità pubblika li tkun li meta tqis mill-ġdid il-każ, il-kunsiderazzjonijiet ikunu fuq il-linji sugġeriti fis-sentenza li fiha l-għemil amministrattiv ikun ġie mistharreġ;

Illi dawn il-kunsiderazzjonijiet jgħoddu wkoll b'mod iżjed partikolari f'dan il-każ fejn l-istħarriġ qiegħed jintalab li jsir fir-rigward tal-Kummissjoni li, kif inhu stabilit fil-Kostituzzjoni ta' Malta, mhijiex sugġetta għall-eżami minn ebda qorti fuq kwestjoni dwar jekk qdiex kif imiss xi funzjoni mogħtija lilha bi jew skond l-istess Kostituzzjoni⁴⁴. Xieraq jingħad, iżda, li l-istess Kummissjoni mhijiex għal kollox meħlusa mill-istħarriġ ġudizzjarju f'ċerti każijiet, kemm jekk l-ilmenti allegati jkunu jikkonsistu fi

⁴² Ara Nota ta' Sottomissjonijiet tal-atturi f'pag. 215 tal-proċess

⁴³ App. Ċiv. 11.5.2010 fil-kawża fl-ismijiet *Reginald Fava pro et noe vs Superintendent tas-Sahha Pubblika et*

⁴⁴ Art. 115(a) tal-Kostituzzjoni

ksur ta' xi jedd fundamentali tal-bniedem⁴⁵, u kif ukoll “fuq livell amministrattiv” ta' stħarriġ ġudizzjarju fiċ-ċirkostanzi maħsuba fl-artikolu 469A(1)(b)⁴⁶. Fis-sewwa, il-Kummissjoni tistqarr dan kollu wkoll fis-sottomissjonijiet tagħha tal-ġheluq;

Illi f'kawża ta' stħarriġ ġudizzjarju bħalma hija l-kawża li l-Qorti għandha quddiemha, l-ilment sindakabbli jikkonsisti fl-allegazzjoni li l-aġir tal-Kummissjoni huwa milqut minn nuqqasijiet li jivvizzjawh. B'mod partikolari, l-atturi jishqu li ma tħarsux il-prinċipji ta' haqq naturali u li d-deċiżjoni li jithassar il-kuntratt tal-ingaġġ tiegħu kienet imsejsa fuq kunsiderazzjonijiet mhux rilevanti. Jekk minħabba dawk in-nuqqasijiet tintlaqat il-pożizzjoni tal-attur bħala impjegat mas-servizz pubbliku, l-imġiba tal-Kummissjoni fil-konfront ta' l-attur tibqa' xorta waħda l-element ewlieni tal-istħarriġ. Il-Qorti ma tkunx b'daqshekk biss qiegħda tiegħu fuqha t-tmexxija tal-proċess innifsu jew is-setgħa li twettaq jew ma twettaqx hi stess id-deċiżjoni jekk l-attur jibqax fl-impjieg jew le;

Illi mbagħad jekk mill-provi mressqa johroġ li tabilhaqq li l-proċess li addottat il-Kummissjoni kien fih nuqqasijiet li l-liġi ma taċċettahomx, il-proċess kollu jista' jithassar, u dak hu rimedju li l-Qorti tista' tagħti;

Illi għalhekk, fid-dawl ta' dawn il-kunsiderazzjonijiet, il-Qorti ssib mhux tajba ż-żewġ eċċezzjonijiet preliminari safejn iridu li din il-Qorti żżomm lura milli twettaq is-setgħat tagħha ta' stħarriġ, u għalhekk sejra tiċhadhom;

Illi għal dak li jirrigwarda **t-talbiet attriċi fil-mertu u l-eċċezzjonijiet dwarhom** f'dan il-każ, l-atturi jixlu lill-imħarrikin, jew lil min minnhom, li fuq talba li tressqet mis-Segretarju Parlamentari, il-Kummissjoni mingħajr ma għarfet lill-attur b'li kienet ser tagħmel jew saħansitra tagħtu l-opportunita jersaq quddiemha jew iressaq ir-raġunijiet tiegħu, iddeċediet wehedha li l-applikazzjoni ta' l-attur għal kariga ta' Uffiċjal ta' Sigurta mal-Ministeru mħarrek ma kenitx tenibbli u li l-ħatra tiegħu kellha tithassar. Hawnekk, il-qofol tal-azzjoni attriċi jibqa' dak li l-Qorti ssib jekk huwiex minnu jew le li l-aġir tal-Kummissjoni kien milqut bin-nuqqasijiet allegati;

Illi l-atturi jibnu l-azzjoni tagħhom fuq dak li tgħid il-liġi fl-artikolu 469A(1)(b) tal-Kapitolu 12 tal-Liġijiet ta' Malta. Jidher li, mill-mod kif żvolġa l-każ u mill-għamla ta' provi li tressqu, l-atturi jsejsu l-każ tagħhom fuq id-dispożizzjonijiet tas-sub-inciżi (ii), (iii) u (iv) tal-imsemmi sub-artikolu;

⁴⁵ Ara, b'eżempju, Kost. 21.1.1985 fil-kawża fl-ismijiet *Galea vs Chairman tal-Kummissjoni dwar is-Servizz Pubbliku et* (Kollez. Vol: LXIX.i.1)

⁴⁶ Ara, b'eżempju, App. Ċiv. 27.6.2008 fil-kawża fl-ismijiet *Charles Mattocks vs Dr. Anthony Gruppeta noe et.*; App. Ċiv. 6.9.2010 fil-kawża fl-ismijiet *David Gatt vs Il-Prim Ministru et*; Kost. 17.9.2013 fil-kawża fl-ismijiet *Grace Sacco vs Onor. Prim Ministru et*

Illi l-imsemmija dispożizzjonijiet jtkellmu dwar għemil amministrattiv li fih l-awtorità pubblika tkun naqset milli tħares il-prinċipji ta' haqq naturali hi u twettqu, jew xi htigijiet mandatorji, hi u twettaq dak l-għemil jew matul il-proċess li fih dik l-awtorità tkun għadha qiegħda tqis kif se twettaq l-għemil innifsu. Jitkellmu wkoll dwar abbuż tas-setgħa min-naħa tal-awtorità pubblika billi l-għemil jitwettaq għal għanijiet mhux xierqa jew fuq kunsiderazzjonijiet mhux rilevanti jew li, b'xi mod ieħor, l-għemil isir bi ksur tal-liġi;

Illi l-atturi jorbtu l-imsemmija ilmenti tagħhom mal-fatt li l-attur ma ngħatax smiġh kif imiss meta nqalgħu dubji dwar is-siwi tal-applikazzjoni tiegħu, u għalqastant kien hemm ksur ta' wieħed mill-prinċipji ta' haqq naturali. Jgħidu wkoll li l-imħarrkin, jew min minnhom, kellhom interess inehħu lill-attur mill-kariga li kellu mal-Ministeru sabiex jagħmel wisa' għal haddieħor, u li dan l-aġir jissarraff f'abbuż ta' setgħa billi l-għemil twettaq għal għanijiet mhux xierqa;

Illi l-Kummissjoni għandha setgħat wesgħin f'dak li għandu x'jaqsam ma' ħatriet jew it-temm tagħhom fis-settur pubbliku. Illi *“fejn il-Kummissjoni ssib li hemm ksur tad-dispożizzjonijiet ta' dawn ir-Regolamenti⁴⁷, jew xi direttivi u linji-gwida applikabbli, jew fejn il-Kummissjoni ssib li proċess tal-għażla ma sarx skont il-prinċipju tal-mertu, tista' tieħu tali azzjoni kif jidhrilha li hu xieraq bħala rimedju, inkluż: (i) is-sospensjoni jew terminazzjoni ta' proċess tal-għażla; (ii) l-ikkancellar ta' sejħa għall-applikazzjonijiet, u l-pubblikazzjoni sussegwenti ta' sejħa riveduta b'dawk l-emendi li l-Kummissjoni tista' tiddeċiedi; (iii) l-annullament ta' riżultat tal-għażla; (iv) il-ħruġ ta' rakkomandazzjoni lill-Prim Ministru għar-revoka ta' ħatra, sugġett għar-regolament 23(2); u (v) il-ħruġ ta' rakkomandazzjonijiet lill-Prim Ministru jew lil awtoritajiet oħra kif xieraq, biex jittieħdu passi dixxiplinari jew kriminali kif jidhrilha xieraq fiċ-ċirkostanzi⁴⁸”;*

Illi l-Qorti tqis siewi wkoll li tirreferi għal regolament ieħor li jipprovdi dwar it-tħassir ta' ħatra magħmula taħt l-artikolu 110 tal-Kostituzzjoni, minkejja kull regolament ieħor, f'ċerti każijiet, fosthom fejn il-ħatra *“manifestament ma kenitx konformi mal-prinċipju tal-mertu”⁴⁹;*

Illi minn qari ta' dawn ir-Regolamenti, il-Qorti tasal għall-fehma li l-Kummissjoni għandha diskrezzjoni jekk tagħzilx li tieħu xi waħda mill-miżuri msemmija fir-Regolamenti jew f'liema grad. Joħroġ ukoll li dik id-diskrezzjoni u l-parametri jew ċirkostanzi maħsuba biex fil-qafas tagħhom il-Kummissjoni tista' twettaq dik id-diskrezzjoni huma l-frott ta' liġi. Il-ħruġ ta'

⁴⁷Ir-Regolamenti tal-Kummissjoni dwar is-Servizz Pubbliku, A.L. 32 tal-1960 (kif emendat)(L.S. Kost. 01)

⁴⁸Reg. 17(e) tal-A.L. 32 tal-1960

⁴⁹Reg. 23(2)(a) tal-A.L. 32/1960

rakkomandazzjoni lill-Prim Ministru għar-revoka ta' haħtra, hija waħda mill-mezzi li l-Kummissjoni għandha f'idejha li tista' tenforza, u dan jekk tirriżultalha xi waħda minn għadd ta' ċirkostanzi maħsuba fl-istess regolament, fosthom li proċess tal-għażla ma sarx skont il-prinċipju tal-mertu;

Illi dawn il-fehmiet tal-Qorti jindirizzaw xi wħud mill-argumenti tal-atturi u wkoll il-premessi li fuqhom isejsu t-talbiet tagħhom. Iservu wkoll biex il-Qorti tkun tista' tqis jekk, mill-mod kif l-imħarrkin imxew f'dan il-każ, jistax tabilhaqq jingħad li sar ksur tad-dispożizzjonijiet tal-artikolu 469A(1)(b) tal-Kapitolu 12 tal-Liġijiet ta' Malta;

Illi mal-medda taż-żmien, issawru regoli li jħarsu l-imsemmija setgħat diskrezzjonali u kif il-Qrati kellhom iqisu l-istħarriġ tagħhom dwarhom. Ewlenija fost dawn ir-regoli hi li awtorità li hija mogħnija b'diskrezzjoni tista' tiġi ordnata teżerċitaha f'każ li tkun naqset li tagħmel dan, imma ma tistax tiġi dettata x'għandha tiddeċiedi jew li twettaqha b'xi mod partikolari. Biex jiġi assikurat li din id-diskrezzjoni kienet imwettqa, jeħtieġ li lill-Qorti jirriżultalha li dik l-awtorità tassew qieset il-kwestjoni li kellha quddiemha, u li dan għamlitu mingħajr l-indħil tal-ebda haddieħor jew bla ma poġġiet lilha nnifisha f'qagħda fejn ma setgħetx jew irrifjutat li twettaq dik id-diskrezzjoni⁵⁰. Siewi wkoll li jiġi aċċertat jekk l-awtorità mistħarrġa għamlitx dak li kienet espressament miżmuma milli tagħmel, jew jekk għamlitx xi haġa li ma kinitx awtorizzata tagħmel. Fuq kollox, l-awtorità mistħarrġa trid tkun imxiet *bona fide* u qieset il-kunsiderazzjonijiet rilevanti tal-każ. Dawn huma, fil-qosor, il-ġabra tal-kategoriji fid-Dritt Amministrattiv ta' nuqqas ta' eżerċizzju ta' diskrezzjoni u ta' eċċess jew abbuż ta' dak l-eżerċizzju;

Illi mill-provi mressqa hareġ li sabiex l-attur seta' japplika għal posizzjoni ta' *Security Guard* mal-Ministeru mħarreġ, kien meħtieġ li jżomm "*a substantive grade of Security Guard in the Malta Public Service..*". Mill-ewwel daqqa t'għajn, mid-dokumenti⁵¹ li l-attur ressaq mal-applikazzjoni, lill-Bord tal-Għażla irriżultalu li l-attur kien eligibbli u li kellu tali kwalifika, tant li intalab jersaq għal intervista u fil-fatt ntgħażel għal din il-kariga. Hareġ ukoll li, fl-istess żminijiet, l-attur kien ressaq talba oħra għal sejħa li tixbahha (MPO 52/2009) minn Ministeru ieħor u li wkoll kienet titlob l-istess kwalifiki u fejn il-Bord tal-Għażla f'dak il-każ ukoll qies li l-attur kien eligibbli u seħħlu jkun minn ta' quddiem fost dawk li applikaw;

Illi l-problema, madankollu, kien li l-grad sostantiv li l-attur kellu ma kienx dak ta' uffiċjal tas-sigurtà mas-Servizz Pubbliku ta' Malta, iżda dak

⁵⁰ Ara App. Ċiv. 20.5.1982 fil-kawża fl-ismijiet Fenech Adami et vs Cremona pro et noe (mhix publikata)

⁵¹ Dok. "P" f'paġ. 16 tal-proċess

ta' "*senior tradesman*"⁵². Meta dan il-fatt ingieb għall-attenzjoni tal-Kummissjoni, qieset li l-attur ma kellux il-grad sostantiv mitlub minnu meta wiegħeb għas-sejha, u li għalhekk l-għażla tiegħu ma saretx skond il-prinċipji tal-mertu, u għaldaqstant il-ħatra tiegħu kellha tigi rtirata;

Illi dan ifisser li meta l-Kummissjoni għażlet li titlob ir-revoka tal-ħatra, ma marritx lil hinn minn dak li l-liġi tagħtiha l-jedd li tagħmel. Lanqas tidher li hija deċiżjoni mhux raġonevoli, għalkemm hija kwestjoni ta' teknikalità, billi ntweri li l-attur kien, fil-fatt, għal bosta snin iwettaq xogħol bħala uffiċjal tas-sigurtà fix-xogħol mal-Korporazzjoni dwar is-Servizzi tal-Ilma meta ressaq l-applikazzjoni u kif ukoll kiseb kwalifiki ta' studju u ta' esperjenza tul iż-żmien li kien iwettaq dak ix-xogħol⁵³. Mhux mingħajr raġuni, l-attur iqanqal l-argument li ma jagħmilx sens li l-esperjenza u l-kwalifiki li kellu fix-xogħol tiegħu mal-Korporazzjoni u x-xhieda ta' dan fil-Formola GP47⁵⁴ ma kinux biżżejjed biex huwa jkun eliġibbli għas-sejha. Iżid jgħid li lanqas ma kienu jikkonsistu fi ksur ta' waħda mill-kundizzjonijiet ewlenin tas-sejha, u liema dokumenti u kwalifiki seħħilhom jgħaddu mill-għarbiel ta' żewġ bordijiet ta' għażla f'żewġ sejhat separati għall-mili ta' karigi;

Illi l-Qorti, madankollu, fliet sewwa l-provi li tressqu u ssib li s-sejha kienet titlob kwalifika partikolari li għandha tifsira partikolari fil-qafas tas-servizz pubbliku. F'reg ukoll li, fil-waqt li l-attur ressaq l-applikazzjoni tiegħu għas-sejha(t) imsemmija, huwa ma kienx iħaddan il-grad sostantiv mitlub. Għalhekk, li kieku l-bord tal-għażla wettaq xogħlu sewwa, kien jintebaħ b'dan in-nuqqas qabel ma għadda lill-attur mill-għarbiel tal-intervista u ta' ħatra f'xogħol li webblu li kien se jaqbad ħajja ġdida ta' servizz li matulha (fil-ftit xhur li tħalla jwettaqha) wera hegga, inizzjattiva u għaqal f'dak li ntab jagħmel u li kien mistenni minnu. Għaldaqstant ma ssib ebda nuqqas fil-Kummissjoni f'dan ir-rigward, l-anqas fl-imħarrkin l-oħra li bħala uffiċjali kellhom l-obbligu li jressqu tali nuqqas għall-attenzjoni tagħha;

Illi jmiss li jiġi mistħarreg jekk kienx hemm mottiv ulterjuri li wassal lill-PAHRO jindaga dwar il-ħatra tal-attur. L-atturi jgħidu li dan sar biex jiġi aġevolat Schembri biex jieħu post l-attur. Fuq kollox, jorbtu l-laqam ta' Schembri ma' konnotazzjonijiet politiċi biex juru li r-raġuni vera għat-tħassir tal-kuntratt ma kinitx in-nuqqas ta' kwalifika, imma biex l-attur jagħmel il-wisa' għal Schembri. L-imħarrkin jiċħdu li kien hemm xi ħsieb bħal dan u l-fatt hu li, meta Schembri daħal jaħdem fil-Ministeru bħala wieħed mill-uffiċjali tas-sigurtà, kien għad hemm l-attur jaħdem hemm u s-Segretarju Permanenti mħarrka xehdet li kien hemm bżonn tal-"*complement*" kollu ta' uffiċjali li kien

⁵² Dok. "AG1" f'paġġ. 164 sa 166 tal-proċess

⁵³ Dokti "J" sa "L", f'paġġ. 17 – 9 tal-proċess

⁵⁴ Dok "P", f'paġġ. 16 tal-proċess

hemm fil-Ministeru u hadd ma kien żejjed. Kemm hu hekk, xehdet li meta thassar il-kuntratt tal-ingaġġ tal-attur, inholqot problema fil-Ministeru dwar l-ghadd ta' ufficjali tas-sigurtà⁵⁵;

Illi l-Qorti fliet sewwa wkoll il-provi li tressqu u ssib li din ix-xilja tal-atturi ma gietx murija u ippruvata fil-grad mehtieg. Għall-kuntrarju, tara li d-dhul fix-xena ta' Schembri u l-proċess ta' revizjoni tal-applikazzjoni tal-attur imxew għal rashom, għalkemm kienu ċirkostanzi li sehhew fl-istess żminijiet. Mid-dokumenti mressqa (i) jirriżultalha li Schembri kien gie ferm aktar minn quddiem fl-għażla mill-attur⁵⁶; (ii) skond ir-regolamenti tas-servizz pubbliku⁵⁷, Schembri ma kien qed jitlob xejn li ma kellux jedd għalih; (iii) post l-attur kellu jimtela minn Xerri li wkoll ma kienx eligibbli billi kellu l-istess problema ta' eligibilità bhall-attur⁵⁸;

Illi għalhekk, il-Qorti ma ssibx li l-atturi sehhilhom juru li d-deċiżjoni li minnha jilmintaw kienet ittiehdet għal għanijiet mhux xierqa jew imsejsa fuq kunsiderazzjonijiet irrilevanti;

Illi jifdal li l-Qorti tistharreg jekk bl-aġir tal-imharrkin, l-attur giex imcahhad minn smigh xieraq. Mill-provi jirriżulta li l-attur sar jaf bil-possibilità li l-impjeg tieghu kien mhedded ferm qabel ma rċieva l-ittra minghand is-Segretarju Permanenti mharrek biex tgharrfu li l-hatra tieghu kienet thassret. Dan jidher li holoq fih stat ta' thassib w ansjeta tali li wasslitu jagħmel kuntatt mal-avukat tal-fiduċja tieghu li f'ismu kiteb direttament lis-Segretarju Permanenti halli tghidlu x'inhu ghaddej;

Illi fil-fehma tal-Qorti, il-fatt li l-attur baqa' ma ngħatax twegiba għal dak li talab u thalla fi stat ta' qtigh il-qalb, minkejja kull inizzjattiva interna li s-Segretarju Permanenti jidher li hadet biex tara jekk l-ilment tieghu kienx gustifikat, huwa nuqqas li s-Segretarju Permanenti mharrek ghandha twiegeb għalih. Fil-fehma tal-Qorti, s-Segretarju Permanenti mharrka mxiet b'mod mhux raġonevoli mal-attur u għaldaqstant f'dan ir-rigward. Izda, fil-fehma tal-Qorti, dik ir-raġuni wahedha mhijiex biżżejjed biex twassal għat-thassir tad-deċiżjoni attackkata. Dan jinghad għaliex ir-raġunijiet li fuqhom ittiehdet id-deċiżjoni biex jithassar l-ingaġġ tal-attur ma kinux imsejsa fuq in-nuqqas ta' twegiba li l-attur ingħata jew ma ngħatax mill-imharrka Segretarju Permanenti, izda minn fatturi oħrajn oġġettivi li ssemew qabel;

⁵⁵ Xhieda tagħha f'paġġ. 89 – 90 tal-proċess

⁵⁶ Dok. "RSC2" f'paġġ. 176 tal-proċess

⁵⁷ *Public Service Management Code*, Sezzjoni 1.1.9.8

⁵⁸ Dok. "RSC5" f'paġġ. 179 tal-proċess

Illi fid-dawl ta' dawn il-kunsiderazzjonijiet, il-Qorti tasal għall-fehma li **l-ewwel talba** attriċi hija misthoqqa f'dik il-parti tagħha li l-imħarrek Segretarju Permanenti ma mxietx sewwa mal-attur, imma tiċhadha fil-bqija;

Illi dan ifisser li **t-tieni talba** attriċi ma jisthoqqilhiex tintlaqa' lanqas billi ma jeżistux ir-raġunijiet li jwasslu biex id-deċiżjoni li l-ingaġġ tal-attur tithassar u terġa' tkun kunsidrata mill-ġdid;

Illi dwar **it-tielet talba** attriċi l-Qorti tqis li, ukoll kieku kellha tintlaqa' t-tieni talba, din il-Qorti ma tistax tordna lill-awtorità x'tagħmel jew li twettaq hi dak li jmissha tagħmel tali awtorità. Tirreferi għall-kunsiderazzjonijiet li saru aktar qabel u ma hemmx għalfejn ittennihom;

Għal dawn ir-raġunijiet il-Qorti qiegħda taqta' u tiddeċiedi l-kawża billi:

Tilqa' l-ewwel eċċezzjoni tal-Avukat tal-Istat u ssib li mhux iex il-kontradittur legittimu tal-azzjoni attriċi u għalhekk qiegħda teħilsu mill-ħarsien tal-ġudizzju bi spejjeż għall-atturi li ħarrkuh għalxejn;

Tiċhad l-ewwel eċċezzjoni preliminari tal-Kummissjoni mharrka u t-tieni eċċezzjoni preliminari tal-imħarrek l-oħra, u tqis li hija għandha s-setgħa li tistharreg l-imġiba tal-Kummissjoni mharrka dwar l-ilmenti mressqa mill-atturi;

Tilqa' l-ewwel talba attriċi biss fil-konfront tal-imħarrek Segretarju Permanenti u ssib li l-imġiba tagħha meta naqset li twieġeb għall-ilment tal-attur naqset li tħares il-prinċipju ta' ġustizzja naturali għall-finijiet tal-artikolu 469A(1)(b)(ii) tal-Kapitolu 12 tal-Liġijiet ta' Malta, iżda ma tqisx li d-deċiżjoni mehuda dwar it-temm tal-ingaġġ tal-attur mill-istess Segretarju Permanenti jew mill-imħarrek l-oħrajn saru bi ksur tad-dispożizzjonijiet tal-artikolu 469A(1)(b)(iii) u (iv) tal-istess Kodiċi;

Tiċhad it-tieni talba attriċi bħala mhux misthoqqa fil-fatt u fid-dritt;

Tiċhad it-tielet talba attriċi billi talba bħal dik tmur lil hinn mis-setgħat li din il-Qorti tista' twettaq f'azzjoni ta' sħarriġ ġudizzjarju;

Tastjeni milli tqis ir-raba' talba attriċi billi fiċ-ċirkostanzi ma hemmx ordinijiet x'tagħti dwar l-ingaġġ li l-attur kellu sa ma tħassar; u

Tordna li l-ispejjeż jithallsu żewġ terzi mill-atturi u terz mis-Segretarju Permanenti mħarrekk.

Moqrija

**Onor Joseph R. Micallef LL.D.,
Imħallef**

20 ta' Lulju, 2020

**Marisa Bugeja
Deputat Registratur**

20 ta' Lulju, 2020